

GOVERNMENT OF INDIA  
ARCHÆOLOGICAL SURVEY OF INDIA

CENTRAL  
ARCHÆOLOGICAL  
LIBRARY

ACCESSION NO. 9016

CALL No. Sa8Km/Vya/K.v





# SRIMANMAHĀBHĀRATAM

A NEW EDITION

MAINLY BASED ON

**THE SOUTH INDIAN TEXTS,**

With footnotes and Readings.

<sup>a</sup>  
MŪSALAPARVA XVI.

7 5016



EDITED BY

**T. R. KRISHNACHARYA & T. R. VYASACHARYA,**

Proprietors, Madhva Vilās Book Depot, Kumbakonam.

D 3206

Sa & Km  
Vyā/k. V.

Printed by B. R. Ghanekar for the proprietors,

at Takaram Javaji's "Nirnaya-sagar" Press,

**BOMBAY.**

1910.



**CENTRAL ARCHAEOLOGICAL  
LIBRARY, NEW DELHI.**

Acc. No. .... 9016 ..  
Date..... 23.7.57.....  
Call No. .... Sa 9 Km .....

vya/K.V


*(Registered according to the Act XXV of 1867.)*

[ All rights reserved by the publisher. ]

॥ श्रीः ॥

# श्रीमन्महाभारतम् ।

सटिप्पणम् ।



मौसलपर्व १६.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशासारेण

संशोध्य

मुंबापुर्या

जावजी दादाजी इत्येतेषां निर्णयसागरमुद्रणचक्रे मुद्रयित्वा प्रकाशितम् ।

शाके १८३२ साधारणनामसंवत्सरे ।




इदं पुस्तकं १८६७ संख्याकराजनियमस्य २५ संख्याकविभागानुसारतो लेखारूढं  
कृत्वास्य सर्वेऽधिकाराः प्रसिद्धिकर्त्रा खाधीना रक्षिताः ।





मौसल पर्व.



श्रीः ।

# श्रीमन्महाभारतम् ।

मौसलपर्व १६ ।

प्रथमोऽध्यायः ॥ १ ॥

प्रजापालनेन निजनगरे भ्रातृभिः सह सुखनिवासिना युधिष्ठिरेण कदाचनाशुभसूचकोत्पातदर्शनम् ॥ १ ॥ ततः कालान्तरे सबलकृष्णानां सर्वयादवानां परस्परं मौसलप्रहारेण निशेषनिधनश्रवणम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥ १ ॥  
वैशंपायन उवाच ।  
षट्त्रिंशे त्वथ संप्राप्ते वर्षे कौरवन्दनः ।  
ददर्श विपरीतानि निमित्तानि युधिष्ठिरः ॥ १ ॥  
बबुर्वाताश्च निर्घाता रूक्षाः शर्करवर्षिणः ।  
अपसव्यानि शकुना मण्डलानि प्रचक्रिरे ॥ २ ॥  
प्रत्यगूहुर्महानद्यो दिशो नीहारसंवृताः ।  
उल्काश्चाङ्गारवर्षिण्यः प्रापतन्गगनाद्भुवि ॥ ३ ॥  
आदित्यो रजसा राजन्समवच्छन्नमण्डलः ।  
विरश्मिरुदये नित्यं कबन्धैः समलङ्कृतः ॥ ४ ॥  
परिवेषाश्च दृश्यन्ते दारुणाश्चन्द्रसूर्ययोः ।  
त्रिवर्णाः श्यामरूक्षान्तास्तथा भस्मारुणप्रभाः ॥ ५ ॥

एते चान्ये च ब्रह्म उत्पाता भयशंसिनः ।  
दृश्यन्ते जगतो नाथ दिवमारोडुमिच्छति ॥ ६ ॥  
'यस्य प्रसादाद्धर्मोऽयं कृते यद्वत्कलावपि ।  
पाण्डवाश्च महाभाग युक्तास्तु यशसाऽनघ ॥' ७ ॥  
कस्य चिच्चथ कालस्य कुरुराजो विशङ्कितः ।  
शुश्राव वृष्णिचक्रस्य मुसलोत्सादनं कृतम् ॥ ८ ॥  
विमुक्तं वासुदेवं च श्रुत्वा रामं च पाण्डवः ।  
समानीयाब्रवीद्वातृन्किं करिष्याम इत्युत ॥ ९ ॥  
परस्परं समासाद्य ब्रह्मदण्डवलात्कृतान् ।  
वृष्णीन्विनष्टांस्ते श्रुत्वा व्यथिताः पाण्डवा भृशम्  
निधनं वासुदेवस्य समुद्रस्येव शोषणम् ।  
वीरा न श्रद्दधुस्तस्य विनाशं शार्ङ्गधन्वनः ॥ ११ ॥  
मौसलं ते समाश्रित्य दुःखशोकसमन्विताः ।  
विषण्णा हतसंकल्पाः पाण्डवाः समुपाविशन् ॥ १२ ॥

॥ इति श्रीमन्महाभारते मौसलपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

वैशंपायनेन जनमेजयंप्रति यादवानां मौसलेन निधनप्रकारकथनारम्भः ॥ १ ॥ कदाचन विश्वामित्रादिमहर्षिषु द्वारका-  
मागतेषु कैश्चन यादवैः सांवस्य स्त्रीवेषपरिकल्पनेन मुनीन्प्रति गर्भिणीयं किंरूपमपलं प्रसविष्यतीति प्रश्नः ॥ २ ॥ ततो  
रुष्टैर्महर्षिभिः स्वकुलविनाशकमायसं मुसलं प्रसविष्यतीति शापदानम् ॥ ३ ॥ ततः परेषुः सांबेन मुसले प्रसूते भीतैस्ते  
राजाज्ञया तस्य चूर्णीकरणेन समुद्रे प्रक्षेपणम् ॥ ४ ॥

जनमेजय उवाच ।

कथं विनष्टा भगवन्नन्धका वृष्णिभिः सह ।

पश्यतो वासुदेवस्य भोजाश्वैव महारथाः ॥ १ ॥

मौसलं मुसलकृतं कदनं समाश्रित्य मनसि धृत्वा ॥ १२ ॥

मौ० १

प्रथमोऽध्यायः ॥ १ ॥

वैशंपायन उवाच ।

षट्त्रिंशेऽथ ततो वर्षे वृष्णीनामनयो महान् ।  
अन्योन्यं मुसलैस्ते तु निजघ्नः कालचोदिताः ॥ २  
जनमेजय उवाच ।

केनानुशप्तास्ते वीराः क्षयं वृष्ण्यन्धका गताः ।  
भोजाश्च द्विजवर्यं त्वं विस्तरेण वदस्व मे ॥ ३  
वैशंपायन उवाच ।

विश्वामित्रं च कण्वं च नारदं च तपोधनम् ।  
सारणप्रमुखा वीरा ददृशुर्द्वारकां गतान् ॥ ४  
ते वै सावं पुरस्कृत्य भूषयित्वा स्त्रियं यथा ।

अब्रुवन्नुपसंगम्य दैवदण्डनिपीडिताः ॥ ५  
इयं स्त्री पुत्रकामस्य बभ्रोरमिततेजसः ।  
ऋषयः साधु जानीत किमियं जनयिष्यति ॥ ६

इत्युक्तास्ते तदा राजन्विप्रलंभप्रधर्षिताः ।  
प्रत्यब्रुवंस्तान्मुनयो यत्तच्छृणु नराधिप ॥ ७  
वृष्ण्यन्धकविनाशाय मुसलं घोरमायसम् ।

वासुदेवस्य दायादः सांबोऽयं जनयिष्यति ॥ ८  
येन यूयं सुदुर्वृत्ता नृशंसा जातमन्यवः ।  
उच्छेत्तारः कुलं कृत्स्नमृते रामजनार्दनौ ॥ ९

समुद्रं यास्यति श्रीमांस्त्यक्त्वा देहं हलायुधः ।  
जरः कृष्णं महात्मानं शयानं भुवि भेत्स्यति ॥ १०

इत्यब्रुवंस्ततो राजन्प्रलब्धास्तैर्दुरात्मभिः ।

मुनयः क्रोधरक्ताक्षाः समीक्षयाथ परस्परम् ।  
तथोक्त्वा मुनयस्ते तु यथागतमथो ययुः ॥ ११  
अथाब्रवीत्तदा वृष्णीञ्छ्रुत्वैतन्मधुसूदनः ।

अन्तज्ञो मतिमांस्तस्य भवितव्यं तथेति तान् ॥ १२  
एवमुक्त्वा हृषीकेशः प्रविवेश पुरं तदा ।  
कृतान्तमन्यथा नैच्छत्कर्तुं स जगतः प्रभुः ॥ १३

श्वोभूतेऽथ ततः सांबो मुसलं तदसूत वै ।  
येन वृष्ण्यन्धककुले पुरुषा भस्मसात्कृताः ॥ १४  
वृष्ण्यन्धकविनाशाय किंकरप्रतिमं महत् ।

असूत शापजं घोरं तच्च राज्ञे न्यवेदयन् ॥ १५  
विषण्णरूपस्तद्राजा सूक्ष्मं चूर्णमकारयत् ।  
तच्चूर्णं सागरे चापि प्राक्षिपन्पुरुषा नृप ॥ १६

अघोषयंश्च नगरे वचनादाहुकस्य ते ।  
जनार्दनस्य रामस्य बभ्रोश्चैव महात्मनः ॥ १७  
अद्यप्रभृति सर्वेषु वृष्ण्यन्धककुलेष्विह ।

सुरासवो न कर्तव्यः सर्वैर्नगरवासिभिः ॥ १८  
यश्च नो विदितं कुर्यात्पेयं कश्चिन्नरः क्वचित् ।  
जीवन्स शूलमारोहेत्स्वयं कृत्वा सबान्धवः ॥ १९

ततो राजभयात्सर्वे नियमं चक्रिरे तदा ।  
नराः शासनमाज्ञाय तस्य राज्ञो महात्मनः ॥ २०

॥ इति श्रीमन्महाभारते मौसलपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

द्वारकार्या नानोत्पातप्रादुर्भावः ॥ १ ॥ तत्तद्दर्शनात्कृष्णेन गान्धारीशापदानानुसरणेन तस्य सत्यताचिकीर्षया भटेः  
सर्ववृष्ण्यादीनां तीर्थयात्रोद्घोषणम् ॥ २ ॥

वैशंपायन उवाच ।

एवं प्रयतमानानां वृष्णीनामन्धकैः सह ।  
कालो गृहाणि सर्वेषां परिचक्राम नित्यशः ॥ १  
करालो विकटो मुण्डः पुरुषः कृष्णपिङ्गलः ।  
गृहाण्यावेक्ष्य वृष्णीनां नादृश्यत पुनः क्वचित् ॥ २

मुसलैरेककालमैमुसलकणैः ॥ २ ॥ जरा कृष्णमिति श्र-  
पाठः । जरानामा कश्चित्कैवर्तः ॥ १० ॥ किङ्करो यमदूतस्त-  
त्तुल्यम् ॥ १५ ॥ स्वयंकृत्वा स्वयंकर्ता ॥ १९ ॥ द्वितीयोऽ-  
ध्यायः ॥ २ ॥

तमघ्नन्त महेश्वासाः शरैः शतसहस्रशः ।  
न चाशक्यत वेद्नुं स सर्वभूतात्ययस्तदा ॥ ३  
उत्पेदिरे महावाता दारुणाश्च दिनेदिने ।  
वृष्ण्यन्धकविनाशाय बहवो रोमहर्षणाः ॥ ४  
विवृद्धमूपिका रथ्या विभिन्नमणिकास्तथा ।

कालः कपोतोल्लादिरूपेण ॥ १ ॥ स एव कश्चित्कराल-  
दिरूपोऽदृश्यत कश्चिन्न । आवेक्ष्य परिक्रामन्निति शेषः ॥ २ ॥  
सर्वभूतानां अत्ययो नाशो यस्मात् ॥ ३ ॥ मणिका मृत्पात्राणि  
॥ ५ ॥



केशा नखाश्च सुप्तानामघन्ते मूषिकैर्निशि ॥ ५  
 चीचीकूचीति वाशन्ति शारिका वृष्णिवेश्मसु ।  
 नोपशाम्यति शब्दश्च सदिवारात्रमेव हि ॥ ६  
 अन्वकुर्वन्नुलूकानां सारसा विरुतं तथा ।  
 अजाः शिवानां विरुतमन्वकुर्वत भारत ॥ ७  
 पाण्डुरा रक्तपादाश्च विहगाः कालचोदिताः ।  
 वृष्ण्यन्धकानां गेहेषु कपोता व्यचरंस्तदा ॥ ८  
 व्यजायन्त खरा गोषु करभाश्चतरीषु च ।  
 शुनीष्वपि विडालाश्च मूषिका नकुलीषु च ॥ ९  
 नापत्रपन्त पापानि कुर्वन्तो वृष्ण्यस्तदा ।  
 प्रार्दयन्ब्राह्मणांश्चापि पितृन्देवास्तथैव च ॥ १०  
 गुरुंश्चाप्यवमन्यन्ते न तु रामजनार्दनौ ।  
 पत्न्यः पतीनुचरन्ति पत्नीश्च पतयस्तथा ॥ ११  
 विभावसुः प्रज्वलितो वामं विपरिवर्तते ।  
 नीललोहितमञ्जिष्ठा विसृजन्नर्चिषः पृथक् ॥ १२  
 उदयास्तमये नित्यं पुर्यां तस्यां दिवाकरः ।  
 व्यदृश्यतासकृत्पुंभिः कबन्धैः परिवारितः ॥ १३  
 महानसेषु सिद्धेषु संस्कृतेऽतीव भारत ।  
 आहार्यमाणे कृमयो व्यदृश्यन्त सहस्रशः ॥ १४

पुण्याहे वाच्यमाने तु जपत्सु च महात्मसु ।  
 अभिधावन्तः श्रूयन्ते न चादृश्यत कश्चन ॥ १५  
 परस्परं च नक्षत्रं हन्यमानं पुनःपुनः ।  
 ग्रहैरपश्यन्सर्वे ते नात्मनस्तु कथंचन ॥ १६  
 नदन्तं पाञ्चजन्यं च वृष्णन्धकनिवेशने ।  
 समन्तात्पर्यवाशन्त रासभा दारुणस्वराः ॥ १७  
 एवं पश्यन्हृषीकेशः संप्राप्तं कालपर्ययम् ।  
 त्रयोदश्याममावास्यां तान्दृष्ट्वा प्रात्रवीदिदम् ॥ १८  
 चतुर्दशी पञ्चदशी कृतेयं राहुणा पुनः ।  
 प्राप्ते वै भारते युद्धे प्राप्ता चाद्य क्षयाय नः ॥ १९  
 विमृशन्नेव कालं तं परिचिन्त्य जनार्दनः ।  
 मेने प्राप्तं स पद्त्रिंशं वर्षं वै केशिमूदनः ॥ २०  
 पुत्रशोकाभिसंतप्ता गान्धारी हतवान्धवा ।  
 यदनुव्याजहारार्ता तदिदं समुपागमत् ॥ २१  
 इदं च तदनुप्राप्तमब्रवीद्यद्युधिष्ठिरः ।  
 पुरा व्यूढेष्वनीकेषु दृष्टोत्पातानुसुदारुणान् ॥ २२  
 इत्युक्त्वा वासुदेवस्तु चिकीर्षुः सत्यमेव तत् ।  
 आज्ञापयामास तदा तीर्थयात्रामरिंदमः ॥ २३  
 अधोषयन्त पुरुषास्तत्र केशवशासनात् ।  
 तीर्थयात्रा समुद्रे वः कार्येति पुरुषर्षभाः ॥ २४

॥ इति श्रीमन्महाभारते मौसलपर्वणि तृतीयोऽध्यायः ॥ ३ ॥

### चतुर्थोऽध्यायः ॥ ४ ॥

द्वारकायां वृष्ण्यन्धकादिभिरनर्थसूचकदुस्स्वप्नानुभवः ॥ १ ॥ ततः कृष्णाज्ञया सखीबालवृद्धैः प्रभासक्षेत्रगमनम् ॥ २ ॥  
 तत्र वृत्तगानादिमहोत्सवानुभवपूर्वकं मद्यादिपानम् ॥ ३ ॥ तत्र सभायां सात्यकिना स्वमन्तकमणिहरणादिमर्मोद्घाटन-  
 पूर्वकं कृतवर्मगर्हणम् ॥ ४ ॥ मणिवृत्तान्तश्रवणखिन्नसत्यभामामनःप्रसादनाय सात्यकिना स्वप्नेन कृतवर्मणः शिरश्छेदनम्  
 ॥ ५ ॥ ततः कृतवर्मसात्यकिपक्षीयैर्मौसलनृणैः परस्परप्रहारेण परस्परमारणम् ॥ ६ ॥

वैशंपायन उवाच ।

काली स्त्री पाण्डुरैर्दन्तैः प्रविश्य हसती निशि ।  
 स्त्रियः स्वप्नेषु मुष्णन्ती द्वारकां परिधावति ॥ १  
 अग्निहोत्रनिकेतेषु वास्तुमध्येषु वेश्मसु ।

उचरन्ति वक्ष्यन्ति ॥ ११ ॥ आहार्यमाणे अत्रे ॥ १४ ॥  
 खनक्षत्रादर्शनमपि स्वमृत्युसूचकमित्यर्थः ॥ १६ ॥ एवमित्ति ।  
 त्रयोवशदिवसः कृष्णपक्षोऽभूदित्यर्थः ॥ १८ ॥ एवं सत्यप्रि-

वृष्ण्यन्धकानखादन्त स्वप्ने गृध्रा भयानकाः ॥ २  
 अलंकाराश्च च्छत्रं च ध्वजाश्च कवचानि च ।  
 ह्रियमाणान्यदृश्यन्त रक्षोभिः सुभयानकैः ॥ ३  
 तच्चाग्निदत्तं कृष्णस्य वज्रनाभमयोमयम् ।

मपक्षे वृद्ध्या भाव्यं तत्र जातं प्रत्युत्कृतिभिः क्षीणा तत्र  
 ग्रहणं च जातमित्याह चतुर्दशीति ॥ १९ ॥ तृतीयोऽध्यायः ३  
 मुष्णन्ती स्त्रीणां मङ्गलसूत्रादिकं चोरयन्ती ॥ १ ॥

दिवमाचक्रमे चक्रं वृष्णीनां पश्यतां तदा ॥ ४  
 युक्तं रथं दिव्यमादित्यवर्णं  
 हयाऽहरन्पश्यतो दारुकस्य ।  
 ते सागरस्योपरिष्ठादगच्छ-  
 न्मनोजवाश्चतुरो वाजिमुख्याः ॥ ५  
 तालः सुपर्णश्च महाध्वजौ तौ  
 सुपूजितौ रामजनार्दनाभ्याम् ।  
 उच्चैर्जहुरप्सरसश्च दिव्या  
 देवा ऊचुर्गम्यतां तीर्थयात्राः ॥ ६  
 'भगवद्दर्शनस्पर्शस्त्रैर्विंशतभोगिनः ।  
 दिवः प्रवेशनार्थं ते विमानैर्दिवमाययुः ॥' ७  
 ततो जिगमिषन्तस्ते वृष्ण्यन्धकमहारथाः ।  
 सान्तःपुरास्तदा तीर्थयात्रामैच्छन्नरर्षभाः ॥ ८  
 ततो मनोहरा हृष्टाः पयं मांसं मधूनि च ।  
 बहु नानाविधं चक्रुस्त्वरिताः कालचोदिताः ॥ ९  
 ततः सीधुषु सक्ताश्च निर्ययुर्नगराद्गहिः ।  
 यानैरश्वैर्गजैश्चैव श्रीमन्तस्तिग्मतेजसः ॥ १०  
 ततः प्रभासे न्यवसन्त्यथोद्दिष्टं यथागृहम् ।  
 प्रभूतभक्ष्यपेयास्ते सदारा यादवास्तदा ॥ ११  
 निविष्टांस्तान्निशाम्याथ समुद्रान्ते स योगवित् ।  
 जगामामन्त्र्य तान्वीरानुद्भवोऽर्थविशारदः ॥ १२  
 तं प्रस्थितं महात्मानमभिवाद्य कृताञ्जलिम् ।  
 जानन्विनाशं वृष्णीनां नैच्छद्भारयितुं हरिः ॥ १३  
 ततः कालपरीतास्ते वृष्ण्यन्धकमहारथाः ।  
 अपश्यन्नुद्भवं यान्तं तेजसाऽऽवृत्य रोदसी ॥ १४  
 ब्राह्मणार्थेषु यत्सिद्धमन्नं तेषां महात्मनाम् ।  
 तद्दानरेभ्यः प्रददुः सुरागन्धसमन्वितम् ॥ १५  
 ततस्तूर्यशताकीर्णं नटनर्तकसंकुलम् ।  
 अवर्तत महापानं प्रभासे तिग्मतेजसाम् ॥ १६  
 कृष्णस्य सन्निधौ रामः सहितः कृतवर्मणा ।  
 अपिवद्युयुधानश्च गदो बभ्रुस्तथैव च ॥ १७  
 ततः परिषदो मध्ये युयुधानो मदोत्कटः ।  
 अब्रवीत्कृतवर्मणमवहास्यावमत्य च ॥ १८

कः क्षत्रियो हन्यमानः सुप्तान्हन्यान्मृतानिव ।  
 तन्न मृष्यन्ति हार्दिक्य यादवा यत्रया कृतम् १९  
 इत्युक्ते युयुधानेन पूजयामास तद्वचः ।  
 प्रद्युम्नो रथिनांश्रेष्ठो हार्दिक्यमवमत्य च ॥ २०  
 ततः परमसंकुद्रः कृतवर्मा तमब्रवीत् ।  
 निर्दिशन्निव सावज्ञं तदा सव्येन पाणिना ॥ २१  
 भूरिश्रवाश्छिन्नबाहुयुद्धे प्रायगतस्त्वया ।  
 वधेन सुनुशंसेन कथं वीरेण पातितः ॥ २२  
 इति तस्य वचः श्रुत्वा केशवः परवीरहा ।  
 तिर्यक्सरोषया दृष्ट्वा वीक्षांचक्रे स मनुयुमान् २३  
 मणिः स्यमन्तकश्चैव यः स सत्राजितोऽभवत् ।  
 तां कथां श्रावयामास सात्यकिर्मधुसूदनम् ॥ २४  
 तच्छ्रुत्वा केशवस्याङ्गमगमद्ब्रुवती तदा ।  
 सत्यभामा प्रकुपिता कोपयन्ती जनार्दनम् ॥ २५  
 तत उत्थाय सक्रोधः सात्यकिर्वाक्यमब्रवीत् २६  
 पञ्चानां द्रौपदेयानां धृष्टद्युम्नशिखण्डिनोः ।  
 एष गच्छामि पदवीं सत्येन च तथा शपे ॥ २७  
 सौप्तिके ये च निहताः सुप्ता येन दुरात्मना ।  
 द्रोणपुत्रसहायेन पापेन कृतवर्मणा ॥ २८  
 समाप्तमायुरस्याद्य यशश्चैव सुमध्यमे ।  
 इत्येवमुक्त्वा खड्गेन केशवस्य समीपतः ।  
 अभिद्रुत्य शिरः क्रुद्धश्छिन्दे कृतवर्मणः ॥ २९  
 तथाऽन्यानपि निघ्नन्तं युयुधानं समन्ततः ।  
 अभ्यधावद्दृषीकेशो विनिवारयितुं तदा ॥ ३०  
 एकीभूतास्ततः सर्वे कालपर्यायचोदिताः ।  
 भोजान्धका महाराज शैनेयं पर्यवारयन् ॥ ३१  
 तान्दृष्ट्वा पततस्तूर्णमभिक्रुद्धाञ्जनार्दनः ।  
 न चुक्रोध महातेजा जानन्कालस्य पर्ययम् ॥ ३२  
 ते तु पानमदाविष्टाश्चोदिताः कालधर्मणा ।  
 युयुधानमथाभ्यन्नच्छिष्टैर्भाजनैस्तदा ॥ ३३  
 हन्यमाने तु शैनेये क्रुद्धो रुक्मिणिनन्दनः ।  
 तदनन्तरमागच्छन्मोचयिष्यञ्छिनेः सुतम् ॥ ३४  
 स भोजैः सह संयुक्तः सात्यकिश्चान्धकैः सह ।

व्यायच्छमानौ तौ वीरौ बाहुद्रविणशालिनौ ।  
 बहुत्वान्निहतौ तत्र उभौ कृष्णस्य पश्यतः ॥ ३५  
 हतं दृष्ट्वा च शैनेयं पुत्रं च यदुनन्दनः ।  
 एरकाणां ततो मुष्टिं कोपाज्जग्राह केशवः ॥ ३६  
 तदभून्मुसलं घोरं वज्रकल्पमयोमयम् ।  
 जघान कृष्णस्तांस्तेन येये प्रमुखतोऽभवन् ॥ ३७  
 ततोऽन्धकाश्च भोजाश्च शैनेया वृष्णयस्तथा ।  
 जम्बुरन्योन्यमाक्रन्दे मुसलैः कालचोदिताः ॥ ३८  
 यस्तेषामेरकां कश्चिज्जग्राह कुपितो नृप ।  
 वज्रभूतेव सा राजन्नदृश्यत तदा विभो ॥ ३९  
 तृणं च मुसलीभूतमपि तत्र व्यदृश्यत ।  
 ब्रह्मदण्डकृतं सर्वमिति तद्विद्धि पार्थिव ॥ ४०  
 आविध्याविध्य ते राजन्प्रहरन्ति स्म तैस्तृणैः ।  
 तद्वज्रभूतं मुसलं व्यदृश्यत तदा दृढम् ॥ ४१

अवधीत्पितरं पुत्रः पिता पुत्रं च भारत ।  
 मत्ताः परिपतन्ति स्म योधयन्तः परस्परम् ॥ ४२  
 पतङ्गा इव चाग्रौ ते निपेतुः कुकुरान्धकाः ।  
 नासीत्पलायने बुद्धिर्वध्यमानस्य कस्यचित् ॥ ४३  
 तत्रापश्यन्महाबाहुर्जानन्कालस्य पर्ययम् ।  
 मुसलं समवष्टभ्य तस्थौ स मधुसूदनः ॥ ४४  
 सावं च निहतं दृष्ट्वा चारुदेष्णं च माधवः ।  
 प्रद्युम्नं चानिरुद्धं च ततश्चुक्रोध भारत ॥ ४५  
 गदं वीक्ष्य शयानं च भृशं कोपसमन्वितः ।  
 स निःशेषं तदा चक्रे शार्ङ्गचक्रगदाधरः ॥ ४६  
 तं निघ्नन्तं महातेजा बभ्रुः परपुरंजयः ।  
 दारुकश्चैव दाशार्हमूचतुर्यन्निबोध तत् ॥ ४७  
 भगवन्निहताः सर्वे त्वया भूयिष्ठशो नराः ।  
 रामस्य पदमन्विच्छ तत्र गच्छाम यत्र सः ॥ ४८

॥ इति श्रीमन्महाभारते मौसलपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

सर्वयादवेपु निहतेषु बभ्रुदारुकाभ्यां सह बलभद्रमन्वेपमाणेन कृष्णेन वने वृक्षाभितस्य तस्य दर्शनम् ॥ १ ॥ ततः  
 कृष्णेन पाण्डवान्प्रति दारुकप्रेषणम् ॥ २ ॥ बलभद्रेण योगात्सर्पशरीरस्वीकारेण समुद्रप्रवेशः ॥ ३ ॥ कृष्णेन शरीर-  
 त्यागाय योगेन शयनम् ॥ ४ ॥ व्याधेन मृगानुल्ला कृष्णस्य पादतले सायकेन गाढवेधनम् ॥ ५ ॥ कृष्णेन पश्चात्समीप-  
 मेत्य पश्चात्तापेन प्रणमतो व्याधस्य देवैः स्वर्गप्रापणम् ॥ ६ ॥ ततः शरीरत्यागपूर्वकं दिवं गतेन कृष्णेन देवैः पुष्पवर्षण-  
 पूर्वकं स्तुत्या प्रत्युद्गम्यमानेन सता निजपरधामप्रवेशः ॥ ७ ॥

वैशंपायन उवाच ।

ततो ययुर्दारुकः केशवश्च  
 वभ्रुश्च रामस्य पदं पतन्तः ।  
 अथापश्यन्नाममनन्तवीर्यं  
 वृक्षाश्रितं चिन्तयानं विविक्ते ॥ १  
 ततः समासाद्य महानुभावः  
 कृष्णस्तदा दारुकमन्वशासत् ।  
 गत्वा कुरून्सर्वमिमं महान्तं  
 पार्थाय शंसस्व वधं यदूनाम् ॥ २

ततोऽर्जुनः क्षिप्रमिहोपधातु  
 श्रुत्वा मृतान्यादवान्ब्रह्मशापात् ।  
 इत्येवमुक्तः स ययौ रथेन  
 कुरूस्तदा दारुको नष्टचेताः ॥ ३  
 ततो गते दारुके केशवोथ  
 दृष्ट्वान्तिके बभ्रुमुवाच वाक्यम् ।  
 स्त्रियो भवात्रक्षितुं यातु शीघ्रं  
 नैता हिंस्युर्दस्यवो वित्तलोभात् ॥ ४  
 स प्रस्थितः केशवेनानुशिष्टो  
 मदातुरो ज्ञातिवधादितश्च ।

आविध्य विद्धा ॥ ४१ ॥ तत्र यन्मुसलमपश्यत्तदेवावष्टभ्य  
 तस्याविलम्बयः ॥ ४४ ॥ चतुर्थोऽध्यायः ॥ ४ ॥

पतन्तः शीघ्रं गच्छन्तः ॥ १ ॥ वधं मधूनामिति क. ट.  
 पाठः ॥ २ ॥ वित्तभावात् इति ट. पाठः ॥ ४ ॥

तं वै यातं सन्निधौ केशवस्य  
 त्वरन्तमेकं सहसैव बभ्रुम् ।  
 ब्रह्मानुशप्तमवधीन्महद्रे  
 कूटे युक्तं मुसलं लुब्धकस्य ॥ ५  
 ततो दृष्ट्वा निहतं बभ्रुमाह  
 कृष्णोऽग्रजं आतरमुग्रतेजाः ।  
 इहैव त्वं मां प्रतीक्षस्व राम  
 यावत्स्त्रियो ज्ञातिवशाः करोमि ॥ ६  
 ततः पुरीं द्वारवतीं प्रविश्य  
 जनार्दनः पितरं प्राह वाक्यम् ।  
 सर्वं भवान्नक्षतु नः समग्रं  
 धनंजयस्वागमनं प्रतीक्षन् ॥ ७  
 रामो वनान्ते प्रतिपालयन्मा-  
 मास्तेऽद्याहं तेन समागमिष्ये ।  
 दृष्टं मयेदं निधनं यदूनां  
 राज्ञां च पूर्वं कुरुपुङ्गवानाम् ॥ ८  
 नाहं विना यदुभिर्यादवानां  
 पुरीमिमामशकं द्रष्टुमद्य ।  
 तपश्चरिष्यामि निबोध तन्मे  
 रामेण सार्धं वनमभ्युपेत्य ॥ ९  
 इतीदमुक्त्वा शिरसा च पादौ  
 संस्पृश्य कृष्णस्त्वरितो जगाम ।  
 ततो महान्निनदः प्रादुरासी-  
 त्सस्त्रीकुमारस्य पुरस्य तस्य ॥ १०  
 अथाब्रवीत्केशवः सन्निवर्त्य  
 शब्दं श्रुत्वा योषितां क्रोशतीनाम् ।  
 पुरीमिमामेष्यति सव्यसाची  
 स वो दुःखान्मोचयिता नराभ्यः ॥ ११  
 ततो गत्वा केशवस्तं ददर्श  
 रामं वने स्थितमेकं विविक्ते ॥ १२  
 अथापश्यद्योगयुक्तस्य तस्य  
 नागं मुखाग्निस्सरन्तं महान्तम् ।

श्वेतं ययौ सततः प्रेक्षमाणो  
 महार्णवो येन महानुभावः ।  
 सहस्रशीर्षः पर्वताभोगवर्ष्मा  
 रक्ताननः स्वां तनुं तां विमुच्य ॥ १३  
 संदृश्यन्तं सागरान्तं विशन्तं  
 सम्यक्तदा सागरः प्रत्यगृह्णात् ।  
 नागा दिव्याः सरितश्चैव पुण्याः  
 कर्कोटको वासुकिस्तक्षकश्च ॥ १४  
 पृथुश्रवा अरुणः कुञ्जरश्च  
 मिथ्री शङ्खः कुमुदः पुण्डरीकः ।  
 तथा नागो धृतराष्ट्रो महात्मा  
 द्वादः काथः शितिपृष्ठो निकेतुः ॥ १५  
 तथा नागौ चक्रमन्दातिपण्डौ  
 नागश्रेष्ठो दुर्मुखश्चांबरीषः ।  
 स्वयं राजा वरुणश्चापि राज-  
 न्प्रत्युद्गम्य स्वागतेनाभ्यनन्दन् ।  
 तेऽपूजयंश्चार्घ्यपाद्यक्रियाभिः  
 सङ्कर्षणं भूधरं शुद्धबुद्धिम् ॥ १६  
 ततो गते आतरि वासुदेवो  
 जानन्सर्वा गतयो दिव्यदृष्टिः ।  
 वने शून्ये विचरंश्चिन्तयानो  
 भूमौ चाथ संविवेशाभ्यतेजाः ॥ १७  
 सर्वं तेन प्राक्तदा वित्तमासी-  
 द्रान्धार्या यद्वाक्यमुक्तं स्वधर्मात् ।  
 दुर्वाससा पायसोच्छिष्टलिप्ते  
 यच्चाप्युक्तं तच्च सस्मार कृष्णः ॥ १८  
 'कुलस्त्रीणां संवृतानां गवां च  
 द्विजेन्द्राणां बलमादाय धर्मं ।  
 योनिर्देवानां वरदो ब्रह्मदेवो  
 गोविन्दाख्यो वासुदेवोऽथ नित्यः ॥ १९  
 संचिन्तयन्नन्धकट्टिणनाशं  
 कुरुक्षयं चैव महानुभावः ।

कूटे लोहमुद्गरे युक्तं बद्धं मुसलं ब्राह्मणशप्तं बभ्रुं स्वयमेव  
 निपत्यावधीत् ॥ ५ ॥ स्त्रियो भवान्नक्षत्विति श्र. पाठः

॥ ७ ॥ महार्णवे येन इति क. ट. पाठः ॥ १३ ॥  
 पञ्चमोऽध्यायः ॥ ५ ॥



मेने ततः संक्रमणस्य कालं  
 ततश्चकारेन्द्रियसन्निरोधम् ॥ २०  
 यथा च लोकत्रयपालनार्थं  
 दुर्वासवाक्यप्रतिपालनाय ।  
 देवोपि सन्देहविमोक्षहेतो-  
 निमित्तमैच्छत्सकलार्थतत्त्ववित् ॥ २१  
 स सन्निरुद्धेन्द्रियवाङ्मनास्तु  
 शिष्ये महायोगमुपेत्य कृष्णः ।  
 जरोथ तं देशमुपाजगाम  
 लुब्धस्तदानीं मृगलिप्सुरग्नः ॥ २२  
 स केशवं योगयुक्तं शयानं  
 मृगासक्तो लुब्धकः सायकेन ।  
 जरोऽविध्यत्पादतले त्वरावा-  
 स्तं चाभितस्तज्जिघृक्षुर्जगाम ॥ २३  
 अथापश्यत्पुरुषं योगयुक्तं  
 पीतांबरं लुब्धकोऽनेकवाहुम् ।  
 मत्वाऽऽत्मानं त्वपराद्धं स तस्य  
 पादौ जरो जगृहे शङ्कितात्मा ॥ २४  
 आश्वासितः पुण्यफलेन भक्त्या  
 तथाऽनुतापात्कर्मणो जन्मनश्च ।  
 दृष्ट्वा तथा देवमनन्तवीर्यं  
 देवैस्स्वर्गं प्रापितस्त्यक्तदेहः ॥ २५  
 गणैर्मुनीनां पूजितस्तत्र कृष्णो  
 गच्छन्नूर्ध्वं व्याप्य लोकान्स लक्ष्म्या ॥ २६  
 दिवं प्राप्तं वासवोऽथाश्विनौ च  
 रुद्रादित्या वसवश्चाथ विश्वे ।  
 प्रत्युद्ययुर्मुनयश्चापि सिद्धा  
 गन्धर्वमुख्याश्च सहाप्सरोभिः ॥ २७  
 ततो राजन्भगवानुप्रतेजा  
 नारायणः प्रभवश्चाव्ययश्च ।

योगाचार्यो रोदसी व्याप्य लक्ष्म्या  
 स्थानं प्राप स्वं महात्माऽप्रमेयम् ॥ २८  
 ततो देवैर्ऋषिभिश्चापि कृष्णः  
 समागतश्चारणैश्चैव राजन् ।  
 गन्धर्वाद्यैरप्सरोभिर्वराभिः  
 सिद्धैः साध्यैश्चानतैः पूज्यमानः ॥ २९  
 तं वै देवाः प्रत्यनन्दन्त राज-  
 न्मुनिश्रेष्ठा ऋग्भिरानर्चुरीशम् ।  
 तं गन्धर्वाश्चापि तस्थुः स्तुवन्तः  
 प्रीत्या चैनं पुरुहूतोऽभ्यनन्दत् ॥ ३०  
 'नमोनमस्ते भगवन्शार्ङ्गधन्व-  
 न्धर्मस्थित्या प्रादुरासीर्धरायाम् ।  
 कंसारुयादीन्देवशत्रूश्च सर्वा-  
 न्हुत्वा भूमिः स्थापिता भारतप्ता ॥ ३१  
 दिव्यं स्थानमजरं चाप्रमेयं  
 दुर्विज्ञेयं चागमैर्गम्यमग्यम् ।  
 गच्छ प्रभो रक्ष चार्तिं प्रपन्ना-  
 न्कल्पेकल्पे जायमानांश्च मर्त्यान् ॥ ३२  
 इत्येवमुक्त्वा देवसंघोऽनुगम्य  
 श्रिया युक्तं पुष्पवृष्ट्वा ववर्ष ।  
 वाणी चासीत्संश्रिता रूपिणी सा  
 भानोर्मध्ये प्रविश त्वं तु राजन् ॥ ३३  
 भुजैश्चतुर्भिः समुपेतं ममेदं  
 रूपं विशिष्टं जीवितं संस्थितं च ।  
 भूमौ गतं पूजयताप्रमेयं  
 सदा हि तस्मिन्निवसामीति देवाः ॥ ३४  
 देवा निवृत्तास्तत्पदं नाप्नुवन्तो  
 बुद्ध्या देवं संस्मरन्तः प्रतीताः ।  
 ब्रह्माद्यास्ते तद्गुणान्कीर्तयन्तः  
 शुभाँल्लोकान्स्वान्प्रपेदुः सुरेन्द्राः ॥ ३५



## षष्ठोऽध्यायः ॥ ६ ॥

दारुकेण हास्तिनपुरमेव पाण्डवेषु सर्वथादवक्षयनिवेदनम् ॥ १ ॥ अर्जुनेन द्वारकामेव रुक्मिण्यादिपरिसान्त्वचपूर्वकं वसुदेवगृहंप्रति गमनम् ॥ २ ॥

वैशंपायन उवाच ।

दारुकोपि कुरुन्गत्वा दृष्ट्वा पार्थान्महारथान् ।  
आचष्ट मौसले वृष्णीनन्योन्येनोपसंहृतान् ॥ १ ॥  
श्रुत्वा विनष्टान्वाष्णोयान्सभोजान्धककौरान् ।  
पाण्डवाः शोकसंतप्ता विव्रस्तमनसोऽभवन् ॥ २ ॥  
ततोऽर्जुनस्तानामस्य केशवस्य प्रियः सखा ।  
प्रययौ मातुलं द्रष्टुं नेदमस्तीति चाब्रवीत् ॥ ३ ॥  
स वृष्णिनिलयं गत्वा दारुकेण सह प्रभो ।  
ददर्श द्वारकां वीरो मृतनाथामिव स्त्रियम् ॥ ४ ॥  
याः स ता लोकनाथेन नाथवत्यः पुराऽभवन् ।  
तास्त्वनाथास्तदा नाथं पार्थं दृष्ट्वा विचुकुशुः ॥ ५ ॥  
षोडश स्त्रीसहस्राणि वासुदेवपरिग्रहाः ।  
तासामासीन्महान्नादो दृष्ट्वैवार्जुनमागतम् ॥ ६ ॥  
तास्तु दृष्ट्वैव कौरव्यो बाष्पेणापिहितेक्षणः ।  
हीनाः कृष्णेन पुत्रैश्च नाशकत्सोभिर्वीक्षितुम् ॥ ७ ॥  
स तां वृष्ण्यन्धकजलां हयमीनां रथोडुपाम् ।

वादित्ररथघोषौघां वेदमतीर्थमहाग्रहाम् ॥ ८ ॥  
रत्नशैवलसंघातां वज्रप्राकारमालिनीम् ।  
रथ्यास्रोतोजलावर्तां चत्वरस्तिमितद्दाम् ॥ ९ ॥  
रामकृष्णमहाग्राहां द्वारकां सरितं तदा ।  
कालपाशग्रहां भीमां नदीं वैतरणीमिव ॥ १० ॥  
ददर्श वासविर्धोमान्विहीनां वृष्णिपुङ्गवैः ।  
गतश्रियं निरानन्दां पद्मिनीं शिशिरे यथा ॥ ११ ॥  
तां दृष्ट्वा द्वारकां पार्थस्ताश्च कृष्णस्य योपितः ।  
सस्वनं बाष्पमुत्सृज्य निपपात महीतले ॥ १२ ॥  
सात्राजिती ततः सत्या रुक्मिणी च विशांपते ।  
अभिपत्य प्ररुरुदुः परिवार्य धनंजयम् ॥ १३ ॥  
ततस्तं काञ्चने पीठे समुत्थाप्योपवेश्य च ।  
अभिनन्द्य महात्मानं परिवार्योपतस्थिरे ॥ १४ ॥  
ततः संस्तूय गोविन्दं कथयित्वा च पाण्डवः ।  
आश्वास्य ताः स्त्रियश्चापि मातुलं द्रष्टुमभ्यगात् ॥

॥ इति श्रीमन्महाभारते मौसलपर्वणि षष्ठोऽध्यायः ॥ ६ ॥

## सप्तमोऽध्यायः ॥ ७ ॥

वासुदेवेन स्वगृहमागतेऽर्जुने वादवक्षयनिदाननिवेदनपूर्वकं कृष्णाचतुस्मरणेन परिशोचनम् ॥ १ ॥ तथा तंप्रति कृष्ण-  
वचननिवेदनेन राश्यस्त्रीधनादिसमर्पणपूर्वकं स्वेन स्वप्राणत्यजनप्रतिज्ञानम् ॥ २ ॥

वैशंपायन उवाच ।

तं प्रविष्टं महात्मानं वीरमानकदुन्दुभिः ।  
पुत्रशोकेन संतप्तो ददर्श कुरुपुङ्गवम् ॥ १ ॥  
तस्याश्रुपरिपूर्णाक्षो व्यूढोरस्को महाभुजः ।  
आर्तस्वार्ततरः पार्थः पादौ जग्राह भारत ॥ २ ॥  
तस्य मूर्धानमाघ्रातुमियेषानकदुन्दुभिः ।  
स्वस्त्रीयस्य महाबाहुर्न शशाक च शत्रुहन् ॥ ३ ॥  
समालिङ्गार्जुनं दृढः स भुजाभ्यां महाभुजः ।

रुरोदाथ सरञ्शौरिं विललाप सुविह्वलः ।  
भ्रातृन्पुत्रांश्च पौत्रांश्च दौहित्रान्स सखीनपि ॥ ४ ॥  
वसुदेव उवाच ।  
वैर्जिता भूमिपालाश्च दैत्याश्च शतशोऽर्जुन ।  
तान्सर्वान्नेह पश्यामि जीवाम्यर्जुन दुर्मरः ॥ ५ ॥  
यौ तावर्जुनशिष्यौ ते प्रियौ बहुमतौ सदा ।  
तयोरपनयात्पार्थ वृष्णयो निधनं गताः ॥ ६ ॥  
यौ तौ वृष्णिप्रवीराणां द्वावेवातिरथौ मतौ ।

अनुबन्धो महात्मानमिति झ. पाठः ॥ १४ ॥ षष्ठोऽ-  
ध्यायः ॥ ६ ॥

शिष्यौ प्रद्युम्नसाल्की ॥ ६ ॥

प्रद्युम्नो युयुधानश्च कथयन्कृत्यसे च यौ ॥ ७  
 तौ सदा कुरुशार्दूल कृष्णस्य प्रियभाजनौ ।  
 तावुभौ वृष्णिनाशस्य मुखमास्तां धनंजय ॥ ८  
 न तु गर्हामि शौनेयं हार्दिक्यं चाहमर्जुन ।  
 अक्रूरं रौक्मिषेयं च शापो ह्येवात्र कारणम् ॥ ९  
 केशिनं यस्तु कंसं च विक्रम्य हतवान्प्रभुः ।  
 विदेहमकरोत्पार्थ चैद्यं च बलगर्वितम् ॥ १०  
 नैयादिभेकलघ्यं च चक्रे कालिङ्गमागधान् ।  
 गान्धारान्काशिराजं च मरुभूमौ च पार्थिवान् ११  
 प्राच्यांश्च दाक्षिणात्यांश्च पार्वतीयांस्तथा नृपान् ।  
 सोभ्युपेक्षितवानेवमनयान्मधुसूदनः ॥ १२  
 त्वं हि तं नारदश्चैव मुनयश्च सनातनम् ।  
 गोविन्दमनघं देवमभिजानीध्वमच्युतम् ॥ १३  
 प्रत्यपश्यच्च स विशुर्ज्ञातिक्षयमधोक्षजः ।  
 समुपेक्षितवान्नित्यं स्वयं स मम पुत्रकः ॥ १४  
 गाम्भार्या वचनं यत्तदृषीणां च परंतप ।  
 तन्नूनमन्यथा कर्तुं नैच्छत्स जगतः प्रभुः ॥ १५  
 प्रत्यक्षं भवतश्चापि तव पौत्रः परंतप ।  
 अश्वत्थाम्ना हतश्चापि जीवितस्तस्य तेजसा ।  
 इमांस्तु नैच्छत्स्वान्जातीग्रक्षितुं चसखा तवा ॥ १६  
 ततः पुत्रांश्च पौत्रांश्च भ्रातृनथ सखींस्तथा ।  
 शयानान्निहतान्दृष्ट्वा कृष्णो मामब्रवीदिदम् १७

संप्राप्तोऽद्यायमस्यान्तः कुलस्य भरतर्षभ ।  
 आगमिष्यति वीभत्सुरिमां द्वास्वतीं पुरीम् ।  
 आरुष्येयं तस्य यद्वृत्तं वृष्णीनां वैशसं महत् ॥ १८  
 स तु श्रुत्वा महातेजा यदूनां निधनं प्रभो ।  
 आगन्ता क्षिप्रमेवेह न मेऽत्रास्ति विचारणा १९  
 योऽहं तमर्जुनं विद्धि योऽर्जुनः सोहमेव तु ।  
 यद्भूयात्तथा कार्यमिति बुद्ध्यस्व भारत ॥ २०  
 स स्त्रीषु प्राप्तकालासु पाण्डवो बालकेषु च ।  
 प्रतिपत्स्यति वीभत्सुर्भवतश्चौर्ध्वदेहिकम् ॥ २१  
 इमां च नगरीं सद्यः प्रतियाते धनंजये ।  
 प्राकाराट्टालकोपेतां समुद्रः प्रावयिष्यति ॥ २२  
 अहं देशे तु कस्मिंश्चित्पुण्ये नियममास्थितः ।  
 कालं काङ्क्षे सद्य एव रामेण सहितो वने ॥ २३  
 एवमुक्त्वा हृषीकेशो मामचिन्त्यपराक्रमः ।  
 हित्वा मां बालकैः सार्धं दिशं कामप्यगात्प्रभुः २४  
 सोहं तौ च महात्मानौ चिन्तयन्नामकेशवौ ।  
 धोरं ज्ञातिवधं चैव न भुञ्जे शोककशितः ॥ २५  
 न मोक्ष्येन च जीविष्ये दिष्ट्या प्राप्तोसि पाण्डव ।  
 यदुक्तं पार्थ कृष्णेन तत्सर्वमखिलं कुरु ॥ २६  
 एतत्ते पार्थ राज्यं च स्त्रियो रत्नानि चैव हि ।  
 इष्टान्प्राणानहं हीमांस्त्यक्ष्यामि रिपुसूदन ॥ २७

॥ इति श्रीमन्महाभारते मौसलपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

अर्जुनेन वसुदेवसप्ताश्वसनपूर्वकं सकलपौरान्प्रति नातिचिरादेव द्वारकायाः समुद्रेण समाह्वायननिवेदनपूर्वकं सर्वेषा-  
 मिन्द्रप्रस्थं प्रति प्रयाणसंनाहसंचोदना ॥ १ ॥ तथा परेद्युर्योगेन शरीरस्यक्तवतो वसुदेवस्य पत्नीभिः सह संस्करणपूर्वकं  
 रामकृष्णशरीरयोर्दाहनम् ॥ २ ॥ ततो वज्राजुनपुरस्कारेण सकलपौरजने पुरःपुरः प्रयाते समुद्रेण पश्चाद्वागे पौरजनमुक्त-  
 तत्तद्वागस्य स्वजलेन समाक्रमणम् ॥ ३ ॥ अर्जुनेन मध्येमार्गं चोरापहृतावशिष्टयादवकलत्रादिभिः सह स्वदेशमेत्य  
 युधिष्ठिराज्ञया वज्रस्येन्द्रप्रस्थराज्येऽभिषेचनम् । तथा सत्यकिसुतादीनां तत्रतत्र राज्येऽभिषेचनम् ॥ ४ ॥ रुक्मिण्या-  
 दिभिः काभिश्चिदभिप्रवेशनम् । सत्यभामादिभिः काभिश्चन तपसे वनगमनम् ॥ ५ ॥

वैशंपायन उवाच ।

एवमुक्तः स वीभत्सुर्मातुलेन परंतप ।  
 दुर्मना दीनवदनो वसुदेवमुवाच ह ॥ १

नाहं वृष्णिप्रवीरेण बन्धुभिश्चैव मातुल ।  
 विहीनां पृथिवीं द्रष्टुं शक्तश्चिरमिह प्रभो ॥ २  
 राजा च भीमसेनश्च सहदेवश्च पाण्डवः ।

नकुलो याज्ञसेनी च षडेकमनसो वयम् ॥ ३  
 राज्ञः संक्रमणे चापि कामोऽयं नित्यमेव हि ।  
 तमिमं विद्धि संप्राप्तं कालं कालविदांवर ॥ ४  
 सर्वथा वृष्णिदारांस्तु बालं वृद्धं तथैव च ।  
 नयिष्ये परिगृह्याहमिन्द्रप्रस्थमरिंदम ॥ ५  
 इत्युक्त्वा दारुकमिदं वाक्यमाह धनंजयः ।  
 अमात्यान्वृष्णिवीराणां द्रष्टुमिच्छामि माचिरम् ६  
 इत्येवमुक्त्वा वचनं सुधर्मा यादवीं सभाम् ।  
 प्रविवेशार्जुनः शूरः शोचमानो महाभुजः ॥ ७  
 तमासनगतं तत्र सर्वाः प्रकृतयस्तथा ।  
 ब्राह्मणा नागरास्तत्र परिवार्योपतस्थिरे ॥ ८  
 तान्दीनमनसः सर्वान्विमूढान्गतचेतसः ।  
 उवाचेदं वचः काले पार्थो दीनतरस्तथा ॥ ९  
 शक्रप्रस्थमहं नेष्ये वृष्ण्यन्धकजनं स्वयम् ।  
 इदं तु नगरं सर्वं समुद्रः प्रावधिष्यति ॥ १०  
 सजीकुरुत यानानि रत्नानि विविधानि च ।  
 वज्रोऽयं भवतां राजा शक्रप्रस्थे भविष्यति ॥ ११  
 सप्तमे दिवसे चैव रवौ विमल उद्गते ।  
 बहिर्वत्स्यामहे सर्वे सजीभवत माचिरम् ॥ १२  
 इत्युक्त्वास्तेन ते सर्वे पार्थेनाक्लिष्टकर्मणा ।  
 सज्जमाशु ततश्चक्रुः स्वसिद्ध्यर्थं समुत्सुकाः ॥ १३  
 तां रात्रिमवसत्पार्थः केशवस्य निवेशने ।  
 महता शोकमोहेन सहसाऽभिपरिप्लुतः ॥ १४  
 श्रोभूतेऽथ ततः शौरिर्वसुदेवः प्रतापवान् ।  
 युक्त्वाऽऽत्मानं महातेजा जगाम गतिमुत्तमां १५  
 ततः शब्दो महानासीद्वसुदेवनिवेशने ।  
 दारुणः क्रोशतीनां च रुदतीनां च योषिताम् १६  
 प्रकीर्णमूर्धजाः सर्वा विमुक्ताभरणस्रजः ।  
 उरांसि पाणिभिर्घ्नन्त्यो व्यलपन्करुणं स्त्रियः १७  
 तं देवकी च भद्रा च रोहिणी मदिरा तथा ।  
 अन्वारोहुं व्यवसिता भर्तारं योषितां वराः ॥ १८  
 ततः शौरिं नृयुक्तेन बहुमूल्येन भारत ।  
 यानेन महता पार्थो बहिर्निष्क्रामयत्तदा ॥ १९  
 तमन्वयुस्तत्रतत्र दुःखशोकसमन्विताः ।

द्वारकावासिनः सर्वे पौरजानपदा हिताः ॥ २०  
 तस्याश्वमेधिकं छत्रं दीप्यमानाश्च पावकाः ।  
 पुरस्तात्तस्य यानस्य याजकाश्च ततो ययुः ॥ २१  
 अनुजग्मुश्च तं वीरं देव्यस्ता वै खलंकृताः ।  
 स्त्रीसहस्रैः परिवृता वधूभिश्च सहस्रशः ॥ २२  
 यस्तु देशः प्रियस्तस्य जीवतोऽभून्महात्मनः ।  
 तत्रैनमुपसंकल्प्य पितृमेधं प्रचक्रिरे ॥ २३  
 तं चिताग्निगतं वीरं शूरपुत्रं वराङ्गनाः ।  
 ततोन्वारुरुहुः पत्न्यश्चतस्रः पतिलोकगाः ॥ २४  
 तं वै चतस्रभिः स्त्रीभिरन्वितं पाण्डुनन्दनः ।  
 अदाहयचन्दनैश्च गन्धैरुच्चावचैरपि ॥ २५  
 ततः प्रादुरभूच्छब्दः समिद्धस्य विभावसोः ।  
 सामगानां च निर्घोषो नराणां रुदतामपि ॥ २६  
 ततो वज्रप्रधानास्ते वृष्ण्यन्धककुमारकाः ।  
 सर्वे चैवोदकं चक्रुः स्त्रियश्चैव महात्मनः ॥ २७  
 अलुप्तधर्मस्तं धर्मं कारयित्वा स फल्गुनः ।  
 जगाम वृष्णयो यत्र विनष्टा भरतर्षभ ॥ २८  
 स तान्दृष्ट्वा निपतितान्कदने भृशदुःखितः ।  
 बभूवातीव कौरव्यः प्राप्तकालं चकार ह ॥ २९  
 यथाप्रधानतश्चैव चक्रे सर्वास्तथा क्रियाः ।  
 ये हता ब्रह्मशापेन मुसलैरेरकोद्भवैः ॥ ३०  
 'ततो भगवतो देहं दृष्ट्वा शिष्यः प्रलप्य च ।  
 स्मृत्वा तद्वचनं सर्वं मोहशोकोपबृंहितः ॥' ३१  
 ततः शरीरे रामस्य वासुदेवस्य चोभयोः ।  
 अन्वीक्ष्य दाहयामास पुरुषैराप्तकारिभिः ॥ ३२  
 स तेषां विधिवत्कृत्वा प्रेतकार्याणि पाण्डवः ।  
 सप्तमे दिवसे प्रायाद्रथमारुह्य सत्वरः ॥ ३३  
 अश्वयुक्तै रथैश्चापि गोखरोष्ट्रयुतैरपि ।  
 स्त्रियस्ता वृष्णिवीराणां रुदन्त्यः शोककर्षिताः ॥  
 अनुजग्मुर्महात्मानं पाण्डुपुत्रं धनंजयम् ।  
 भृत्याश्चान्धकवृष्णीनां सादिनो रथिनश्च ये ॥ ३५  
 वीरहीना वृद्धवालाः पौरजानपदास्तथा ।  
 ययुस्ते परिवार्याथ कलत्रं पार्थशासनात् ॥ ३६



कुञ्जरैश्च गजारोहा ययुः शैलनिभैस्तथा ।  
 सपादरक्षैः संयुक्ताः सोत्तरायुधिका ययुः ॥ ३७  
 पुत्राश्चान्धकवृष्णीनां सर्वे पार्थमनुव्रताः ।  
 ब्राह्मणाः क्षत्रिया वैश्याः शूद्राश्चैव महाधनाः ३८  
 दश पद् च सहस्राणि वासुदेवावरोधनम् ।  
 पुरस्कृत्य ययुर्वज्रं पौत्रं कृष्णस्य धीमतः ॥ ३९  
 बहूनि च सहस्राणि प्रयुतान्यर्बुदानि च ।  
 भोजवृष्ण्यन्धकस्त्रीणां हतनाथानि निर्ययुः ॥ ४०  
 तत्सागरसमप्रख्यं वृष्णिचक्रं महर्द्धिमत् ।  
 उवाह रथिनांश्रेष्ठः पार्थः परपुरंजयः ॥ ४१  
 निर्याते तु जने तस्मिन्सागरो मकरालयः ।  
 द्वारकां रत्नसंपूर्णां जलेनाप्लावयत्तदा ॥ ४२  
 यद्यद्वि पुरुषव्याघ्रो भूमेस्तस्या व्यमुञ्चत ।  
 तत्तत्संप्लावयामास सलिलेन स सागरः ॥ ४३  
 तदद्भुतमभिप्रेक्ष्य द्वारकावासिनो जनाः ।  
 तूर्णात्तूर्णतरं जग्मुरहो दैवमिति ब्रुवन् ॥ ४४  
 काननेषु च रम्येषु पर्वतेषु नदीषु च ।  
 निवसन्नानयामास वृष्णिदारान्धनंजयः ॥ ४५  
 स पञ्चनदमासाद्य धीमानतिसमृद्धिमत् ।  
 देशे गोपशुधान्याढ्ये निवासमकरोत्प्रभुः ॥ ४६  
 ततो लोभः समभवद्दस्यूनां निहतेश्वराः ।  
 दृष्ट्वा स्त्रियो नीयमानाः पार्थेनैकेन भारत ॥ ४७  
 ततस्ते पापकर्माणो लोभोपहतचेतसः ।  
 आभीरा मन्त्रयामासुः समेत्याशुभदर्शनाः ॥ ४८  
 अयमेकोऽर्जुनो धन्वी वृद्धबालं हतेश्वरम् ।  
 नयत्यस्नानतिक्रम्य योधाश्रेमे हतौजसः ॥ ४९  
 ततो यष्टिप्रहरणा दस्यवस्ते सहस्रशः ।  
 अभ्यधावन्त वृष्णीनां तं जनं लोप्लहारिणः ५०  
 महता सिंहनादेन त्रासयन्तः पृथग्जनम् ।  
 अभिपेतुर्धनार्थं ते कालपर्यायचोदिताः ॥ ५१  
 ततो निवृत्तः कौन्तेयः सहसा सपदानुगः ।  
 उवाच तान्महाबाहुरर्जुनः प्रहसन्निव ॥ ५२  
 निवर्तध्वमधर्मज्ञा यदि जीवितुमिच्छथ ।

इदानीं शरनिर्मिन्नाः शोचध्वं निहता मया ॥ ५३  
 तथोक्तास्तेन वीरेण कदर्थीकृत्य तद्वचः ।  
 अभिपेतुर्जनं मूढा वार्यमाणाः पुनःपुनः ॥ ५४  
 ततोऽर्जुनो धनुर्दिव्यं गाण्डीवमजरं महत् ।  
 आरोपयितुमारभे यत्नादिव कथंचन ॥ ५५  
 चकार सज्यं कृच्छ्रेण संभ्रमे तुमुले सति ।  
 चिन्तयामास शस्त्राणि न च सस्मार तान्यपि ५६  
 वैकृतं तन्महद्दृष्ट्वा भुजवीर्यं तथा युधि ।  
 दिव्यानां च महास्त्राणां विनाशाद्वीडितोऽभवत् ॥  
 वृष्णियोधाश्च ते सर्वे गजाश्वरथयोधिनः ।  
 न शेकुरावर्तयितुं ह्रियमाणं स्वकं धनम् ॥ ५८  
 कलत्रस्य बहुत्वाद्धि संपतत्सु ततस्ततः ।  
 प्रयत्नमकरोत्पार्थो जनस्य परिरक्षणे ॥ ५९  
 मिपतां सर्वयोधानां ततस्ताः प्रमदोत्तमाः ।  
 समन्ततोवकृष्यन्त कामाचान्याः प्रवव्रजुः ॥ ६०  
 ततो गाण्डीवनिर्मुक्तैः शरैः पार्थो धनंजयः ।  
 जघान दस्युन्सोद्वेगो वृष्णिभृत्यैः सहस्रशः ॥ ६१  
 क्षणेन तस्य ते राजन्क्षयं जग्मुरजिह्वागाः ।  
 अक्षया हि पुरा भूत्वा क्षीणाः क्षतजभोजनाः ६२  
 स शरक्षयमासाद्य दुःखशोकसमाहतः ।  
 धनुष्कोट्या तदा दस्युनवधीत्पाकशासनिः ॥ ६३  
 [प्रेक्षतस्त्वेव पार्थस्य वृष्ण्यन्धकवरस्त्रियः ।  
 जग्मुरादाय ते म्लेच्छाः समन्ताञ्जनमेजय ॥] ६४  
 धनंजयस्तु दैवं तन्मनसाऽचिन्तयत्प्रभुः ।  
 दुःखशोकसमाविष्टो निःश्वासपरमोऽभवत् ॥ ६५  
 अस्त्राणां च प्रणाशेन बाहुवीर्यस्य च क्षयात् ।  
 धनुषश्चाविधेयत्वाच्छराणां संक्षयेण च ॥ ६६  
 बभूव विमनाः पार्थो दैवमित्यनुचिन्तयन् ।  
 न्यवर्तत ततो राजन्नेदमस्तीति चिन्तयन् ॥ ६७  
 ततः शेषं समादाय कलत्रस्य महामतिः ।  
 हतभूयिष्ठरत्नस्य कुरुक्षेत्रमवातरत् ॥ ६८  
 युधिष्ठिरस्यानुमते वंशकर्तृन्कुमारकान् ।  
 न्यवेशयत कौरव्यस्तत्रतत्र धनंजयः ॥ ६९

हार्दिक्यतनयं पार्थो नगरे मृत्तिकावते ।  
 अश्वपतिं खाण्डवारण्ये राज्ये तत्र न्यवेशयत् ।  
 भोजराजकलत्रं च हृतशेषं नरोत्तमः ॥ ७०  
 तथा वृद्धांश्च बालांश्च स्त्रियश्चादाय पाण्डवः ।  
 वीरैर्विहीनान्सर्वास्ताञ्जशक्रप्रस्थे न्यवेशयत् ॥ ७१  
 यौयुधानिं सरस्वत्याः पुत्रं सात्यकिनः प्रियम् ।  
 न्यवेशयत धर्मात्मा वृद्धबालपुरस्कृतम् ॥ ७२  
 इन्द्रप्रस्थे ददौ राज्यं वज्राय परवीरहा ।  
 वज्रेणाकूरदारास्तु वार्यमाणाः प्रवव्रजुः ॥ ७३

रुक्मिणी त्वथ गान्धारी शैब्या हैमवतीत्यपि ।  
 देवी जांबवती चैव विविशुर्जातवेदसम् ॥ ७४  
 सत्यभामा तथैवान्या देव्यः कृष्णस्य संमताः ।  
 वनं प्रविविशू राजंस्तापस्वे कृतनिश्चयाः ॥ ७५  
 द्वारकावासिनो ये तु पुरुषाः पार्थमभ्ययुः ।  
 यथार्हं संविभज्यैनान्वज्रे पर्यददज्ययुः ॥ ७६  
 स तत्कृत्वा प्राप्तकालं बाष्पेणापिहितोऽर्जुनः ।  
 कृष्णद्वैपायनं व्यासं ददर्शासीनमाश्रमे ॥ ७७

॥ इति श्रीमन्महाभारते मौसलपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

अर्जुनेन व्यासाश्रमे तद्दर्शनम् ॥ १ ॥ तस्मिन्द्वारकावृत्तान्तनिवेदनम् ॥ २ ॥ व्यासेनार्जुनं प्रति युधिष्ठिरादीनामपि स्वर्गगमनसूचनम् ॥ ३ ॥ ततोऽर्जुनेन हास्तिनपुरमेत्य युधिष्ठिरे द्वारकावृत्तान्तादिनिवेदनम् ॥ ४ ॥

वैशंपायन उवाच ।  
 प्रविश्य त्वर्जुनो राजन्नाश्रमं सत्यवादिनः ।  
 ददर्शासीनमेकान्ते मुनिं सत्यवतीसुतम् ॥ १  
 स तमासाद्य धर्मज्ञमुपतस्थे महाव्रतम् ।  
 अर्जुनोऽस्मीति नामासौ निवेद्याभ्यवदत्ततः ॥ २  
 स्वागतं तेऽस्त्विति प्राह मुनिः सत्यवतीसुतः ।  
 आस्यतामिति होवाच प्रसन्नात्मा महामुनिः ॥ ३  
 तमप्रतीतमनसं निःश्वसन्तं पुनःपुनः ।  
 निर्विण्णमनसं दृष्ट्वा पार्थं व्यासोऽब्रवीदिदम् ॥ ४  
 नखकेशदशाकुंभवारिणा किं समुक्षितः ।  
 आवीरजानुगमनं ब्राह्मणो वा हतस्त्वया ॥ ५  
 युद्धे पराजितो वाऽसि गतश्रीरिव लक्ष्यसे ।  
 न त्वां प्रभिन्नं जानामि किमिदं भरतर्षभ ।  
 श्रोतव्यं चेन्मया पार्थ क्षिप्रमाख्यातुमर्हसि ॥ ६

अर्जुन उवाच ।  
 यः स मेघवपुः श्रीमान्बृहत्पङ्कजलोचनः ।  
 स कृष्णः सह रामेण त्यक्त्वा देहं दिवं गतः ॥ ७  
 'तदनुस्मृत्य संमोहं तदा शोकं महामते ।  
 प्रयामि सर्वदा मह्यं मुमूर्षां चोपजायते ॥ ८  
 तद्वाक्यस्पर्शनालोकसुखं चामृतसन्निभम् ।  
 संस्मृत्य देवदेवस्य प्रमुह्यत्यमृतात्मनः ॥' ९  
 मौसले वृष्णिवीराणां विनाशो ब्रह्मशापजः ।  
 बभूव वीरान्तकरः प्रभासे रोमहर्षणः ॥ १०  
 एते शूरा महात्मानः सिंहदर्पा महाबलाः ।  
 भोजवृष्ण्यन्धका ब्रह्मन्नन्योन्यं तैर्हतं युधि ॥ ११  
 गदापरिघशक्तीनां सहाः परिघवाहवः ।  
 त एरकाभिर्निहताः पश्य कालस्य पर्ययम् ॥ १२  
 हतं पञ्चशतं तेषां सहस्रं बाहुशालिनाम् ।  
 निधनं समनुप्राप्तं समासाद्येतरैतरम् ॥ १३

नखोदकं केशोदकं बलप्रान्तो दशा तदुदकं कुम्भमुखोदकं च । आवीरजा नारी रजस्वला तस्या रजःप्रसवकाले दिनत्रयादर्वाक् अनुगमनं तस्यां मैथुनं ब्राह्मणस्य वधो युद्धे पराजयश्चेति सप्तभिर्निमितैः पुरुषो अष्टश्रीर्भवति । अपि राजोपघातस्ते ब्राह्मणो वेति क. ट. पाठः ॥ ५ ॥ प्रभिन्नं परा-

जितं त्वां कदाचिदपि न जानामि ॥ ६ ॥ हतं मृतम् । मारितवन्त इत्यर्थः ॥ ११ ॥ पञ्चशतं सहस्रं सहस्रयुगितं पञ्चलक्षणीत्यर्थः ॥ १३ ॥ न केवलं हतं ताडितमपि तु निधनं प्राप्तमित्यर्थः ॥ १३ ॥

पुनःपुनर्न मृष्यामि विनाशममितौजसाम् ।  
 चिन्तयानो यदूनां च कृष्णस्य च यशस्विनः १४  
 शोषणं सागरस्येव मन्दरस्येव चालनम् ।  
 नभसः पतनं चैव शैत्यमग्नेस्तथैव च ॥ १५  
 अश्रद्धेयमहं मन्ये विनाशं शार्ङ्गधन्वनः ।  
 न चेहं स्यातुमिच्छामि लोके कृष्णविनाकृतः १६  
 इतः कष्टतरं चान्यच्छृणु तद्वै तपोधन ।  
 मनो मे दीर्यते येन चिन्तयानस्य वै मुहुः ॥ १७  
 पश्यतो वृष्णिदाराश्च मम ब्रह्मन्सहस्रशः ।  
 आभीरैरभिभूयाजौ हताः पञ्चनदालयैः ॥ १८  
 धनुरादाय तत्राहं नाशकं तस्य पूरणे ।  
 यथापुरा च मे वीर्यं भुजयोर्न तथाऽभवत् ॥ १९  
 अस्त्राणि मे प्रनष्टानि विविधानि महामुने ।  
 शराश्च क्षयमापन्नाः क्षणेनैव समन्ततः ॥ २०  
 पुरुषश्चाप्रमेयात्मा शङ्खचक्रगदाधरः ।  
 चतुर्भुजः पीतवासाः श्यामः पद्मदलेक्षणः ॥ २१  
 यश्च याति पुरस्तान्मे रथस्य सुमहाद्युतिः ।  
 प्रदहन्निपुसैन्यानि न पश्याम्यहमद्य तम् ॥ २२  
 येन पूर्वं प्रदग्धानि शत्रुसैन्यानि तेजसा ।  
 शरैर्गण्डीवनिर्मुक्तैरहं पश्चादशातयम् ॥ २३  
 तमपश्यन्विषीदामि घूर्णामीव च सत्तम ।  
 परिनिर्विण्णचेताश्च शान्तिं नोपलभेऽपि च ॥ २४  
 'देवकीनन्दनं देवं वासुदेवमजं प्रभुम् ।'  
 विना जनार्दनं वीरं नाहं जीवितुमुत्सहे ॥ २५  
 श्रुत्वैव हि गतं विष्णुं ममापि मुमुहुर्दिशः ।  
 प्रनष्टज्ञातिवीर्यस्य शून्यस्य परिधावतः ॥ २६  
 उपदेष्टुं मम श्रेयो भवानर्हति सत्तम ॥ २७

पश्यतः अनादरे षष्ठी । मां पश्यन्तमनाहलेत्यर्थः ॥ १८ ॥  
 बुद्धिरुपस्थितकार्यावधारणम् । तेजः प्रागल्भ्यम् । प्रतिपत्ति-  
 रनागनावेक्षणम् । भवन्ति उत्पद्यन्ते । भवकालेषु ऐश्वर्यावा-  
 प्तिसमयेऽ । विपर्यये विनाशकाले । विपद्यन्ते विनश्यन्ति  
 ॥ ३७ ॥ ५१लः ईश्वरः । जगद्बीजं वियदादिपञ्चकं । समादत्ते  
 १० २॥

व्यास उवाच ।

'देवांशा देवभूतेन संभूतास्ते गतास्सह ।  
 धर्मव्यवस्थारक्षार्थं देवेन समुपेक्षिताः ॥' २८  
 ब्रह्मशापविनिर्दग्धा वृष्ण्यन्धकमहारथाः ।  
 विनष्टाः कुरुशार्दूल न ताञ्शोचितुमर्हसि ॥ २९  
 भवितव्यं तथा तच्च दिष्टमेतन्महात्मनाम् ।  
 उपेक्षितं च कृष्णेन शक्तेनापि व्यपोहितम् ॥ ३०  
 त्रैलोक्यमपि गोविन्दः कृत्स्नं स्थावरजङ्गमम् ।  
 प्रसहेदन्यथा कर्तुं कुतः शापं महात्मनाम् ॥ ३१  
 'स्त्रियश्च ताः पुरा शप्ताः प्रभासे कुपितेन वै ।  
 अष्टावक्रेण मुनिना तदर्थं त्वद्बलक्षयम् ॥' ३२  
 रथस्य पुरतो याति यः स चक्रगदाधरः ।  
 तव स्नेहात्पुराणर्षिर्वासुदेवश्चतुर्भुजः ॥ ३३  
 कृत्वा भारावतरणं पृथिव्याः पृथुलोचनः ।  
 मोक्षयित्वा तनुं प्राप्तः कृष्णः स्वस्थानमुत्तमम् ३४  
 तत्रयाऽपीह महत्कर्म देवानां पुरुषर्षभ ।  
 कृतं भीमसहायेन यमाभ्यां च महाभुज ॥ ३५  
 कृतकृत्यांश्च वो मन्ये संसिद्धान्कुरुपुङ्गव ।  
 गमनं प्राप्तकालं व इदं श्रेयस्करं विभो ॥ ३६  
 बलं बुद्धिश्च तेजश्च प्रतिपत्तिश्च भारत ।  
 भवन्ति भवकालेषु विपद्यन्ते विपर्यये ॥ ३७  
 कालमूलमिदं सर्वं जगद्बीजं धनंजय ।  
 काल एव समादत्ते पुनरेव यदृच्छया ॥ ३८  
 स एव बलवान्भूत्वा पुनर्भवति दुर्बलः ।  
 स एवेशश्च भूत्वेह परैराज्ञाप्यते पुनः ॥ ३९  
 कृतकृत्यानि चास्त्राणि गतान्यद्य यथागतम् ।  
 पुनरेष्यन्ति ते हस्तं यदा कालो भविष्यति ॥ ४०  
 कालो गन्तुं गतिं मुख्यां भवतामपि भारत ।

संहरति यदा भूतानामपि संहारो भवति क्रियास्तत्र भौतिकानां नाश इति तदर्थं शोकोतुचित इति भावः । य एव बलवान् स एव दुर्बलो भवत्येवं विपर्ययोऽपि कालमूलो ज्ञेयः ॥ ३८ ॥ पुनर्युगान्तरं ॥ ४० ॥ मुख्यां गतिं स्वर्गं गन्तुम् एतत्प्रस्थानं श्रेयः ॥ ४१ ॥ नवमोऽध्यायः ॥ ९ ॥

एतच्छ्रेयो हि वो मन्ये परमं भरतर्षभ ॥ ४१  
 वैशंपायन उवाच ।  
 एतद्वचनमाज्ञाय व्यासस्यामिततेजसः ।

अनुज्ञातो ययौ पार्थो नगरं नागसाहयम् ॥ ४२  
 प्रविश्य च पुरीं वीरः समासाद्य युधिष्ठिरम् ।  
 आचष्ट तद्यथावृत्तं वृष्ण्यन्धककुलं प्रति ॥ ४३

॥ इति श्रीमन्महाभारते शतसाहस्र्यां संहितायां वैयासिक्यां मौसलपर्वणि नवमोऽध्यायः ॥ ९ ॥

मौसलपर्व समाप्तम् ॥

अस्नानन्तरं महाप्रस्थानिकं पर्व भविष्यति  
 तस्माद्यमाद्यः श्लोकः ।  
 जनमेजय उवाच ।

एवं वृष्ण्यन्धककुले श्रुत्वा मौसलमाहवम् ।  
 पाण्डवाः किमकुर्वन्त तथा कृष्णे दिवं गते ॥ १

इदं मौसलपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायन्त्रे मुद्रापितम् । शकाब्दाः १८३२ सन १९१०.



After this  
Pages are  
Blank





SV I

nr-

Cat  
N<sup>o</sup> 25/3176

Archaeological Library

Call No. <sup>9016</sup> S 28 Km / Vya / K.V

Author—Krishnacharya and  
Vyasaacharya, T.R.

Title—Sriman Mahabha-  
ratam.

Date of Return

*"A book that is shut is but a block"*

CENTRAL ARCHAEOLOGICAL LIBRARY  
GOVT. OF INDIA  
Department of Archaeology  
NEW DELHI.

Please help us to keep the book  
clean and moving.